



■ Kəmaləddin Qədim

ƏLİMDƏN YAXINI YOX

Səmtim, yönüm hayana,
Yolum hara, bilirəm.
Çiyinlərimdən yaxın
Başım gora, bilirəm.

Yaman çəkir uzaqlar,
Ağlımı alıb gedir.
Günlər, aylar ağzımın
Tamını çalıb gedir.

Gözlərim həsrətlə tən,
Təşnədi ki can yana.
Könlüm dərdədən, qubardan,
Dilim duadan yana.

Qoynumda isidirəm,
Dolanıram başına;
Əlimdən yaxını yox
Gözlərimin yaşına...

27 yanvar 2017

HƏLƏ CƏHƏNNƏMİNƏ GÜNAHI BƏS ELƏMİR...

Alın yazısını bu, haqlımı bu dərd-qada,
Bu bəxtin üzü dönük, bir cürə tərs eləmi?
Addımbaşı sınağa çəkilməkdə bu adam,
Hələ olub-keçəni özünə dərs eləmir...

Külək haradan əsir, üşüdür hərdən, bilir,
Gecələrin xeyrini gündüzlər şərdən bilir.
Başına nə gəliрсə elə, qədərdən bilir,
Qarşı gəlmir qədərə, danışmır, səs eləmir.

Gah da ki bəxtəvərди, könlü-gözü bəxtəvər,
Yandırır-yaxsa belə, odu-közü bəxtəvər.
Bunun ağası məmnun, bunun özü bəxtəvər,
Quldu, qulluğundadı, ağayla bəhs eləmir.

Dönüb-durmağı yanlış, boşunadı təvafı,
Dərmansız dərd misalı sualının cavabı.
Çatmır zərrə qəder də cənnətinə savabı,
Hələ cəhənnəminə günahı bəs eləmir...

01 fevral 2017

MƏN OLANDAN QURULURAM

Mən elə uşaq qalıram,
Bu ömrə, yaşa çatmıram.
Ögeyi, yadı bir yana,
Dosta, sırdaşa çatmıram...

Məni tez-tez unudurlar,
Halal haqqımı udurlar.
Düzümü daşa tuturlar,
Atılan daşa çatmıram...

Bilən bilir bir həsirəm,
Bir də ki məmmədnesirəm.
Ha qaçıram, tələsirəm
Gözümdə yaşa çatmıram...

Yerdən-yerə vuruluram,
Bulanıram, duruluram.
Mən olandan quruluram,
Çatmıram, başa çatmıram...

01 fevral 2017

SƏNDƏN GƏLƏN XƏBƏR KİMİ

Bircə kəlmə gəlirəm de,
Al könlümü nəmər kimi.
Gəl, açmışam qollarımı,
Sar belinə kəmər kimi.

Hədd olmaz ki bu hədd boyda,
Bu ayrılıq, həsrət boyda.
Sərhəd yox bu sərhəd boyda,
Çəpər yox bu çəpər kimi...

Nə qutsaldı adı, gülüm,
Nə şirindi dadı, gülüm.
Bu elə sevdadı, gülüm,
Təpər istər, təpər kimi.

Bu boyda çəkdirməz adam,
Gəl, gözüm yollarda, qadam;
Xəbərimi var bu dünyada
Səndən gələn xəbər kimi...

4 fevral 2017

DƏRD BİLİR, QƏM BİLİR MƏNİ

Azı özündən az sayır,
Kəmi də kəm bilir məni.
Bütövə bütövəm, bəlli,
Cəm görüb, cəm bilir məni.

Altmışına yetdim, dədə,
Günahkaram, haqqam nədə?
Bilməsin, kim bilməsə də
Dərd bilir, qəm bilir məni.

Mən damı, qəbri özünən,
Hesabı, cəbri özünən.
Daşlaşmış səbri özünən
Daha möhkəm bilir məni.

Nə qapılar qıfıllanır,
Nə rəqəmlər sıfırlanır...
Dünya başıma fırlanır,
Baxan da dəm bilir məni...

5 mart 2017

DÜŞÜRSƏN, BİR AZ ASTA DÜŞ...

Dünya gidi, ömür fani,
Vaxt qısa, yol uzun, gözəl.
Cavablaya bilmədik heç
Tək bircə sorusun, gözəl.

Üstəydin, gözüm üstdə, düş,
Qalım beləcə yasda, düş.
Düşürsən, bir az asta düş,
Düş, Allah qorusun, gözəl...

Son verirəm, son, ağıma,
Dözəcəm sinə dağıma.
Göz yaşımı yanağıma
Sərirəm, qurusun, gözəl...

6 mart 2017

BU DÜNYA AÇIQ QAPIDI

Musa Yaquba

Gələn gəlir, gedən gedir,
Gir, qapıdı, çıx, qapıdı.
Gələne də, gedənə də
Bu dünya açıq qapıdı.

Baxmaz, qış-yay qapısından
Çay axar, çay, qapısından.
Keçməz saray qapısından,
Çox da alaçıq qapıdı.

Var, zaman, vaxt qapısı var,
Lap tale, baxt qapısı var.
Bir uzaq haqq qapısı var,
Bir az qalacıq qapıdı.

Elə, sözündən çıxmağa,
Doğru-düzündən çıxmağa
Durub özündən çıxmağa
Bu hirs, bu acıq qapıdı...

6 mart 2017

GÖRƏCƏK MƏNİ

Beşi-onu görməsin,
Biri görəcək məni.
Öz ocağı biləcək,
Piri görəcək məni.

Bir gün o qadın da bax,
Mənə haqq verəcək, haqq.
Hərdən dönüb baxacaq
Geri, görəcək məni.

Axma mənəm qalan da
O küncdə, bu dalanda.
Göyü çəkib alanda
Yeri görəcək məni.

Lap son günümdə gəlib
Dursun önümdə gəlib.
Gəlsin, ölüm də gəlib
Diri görəcək məni...

20 mart 2017

GEC OLSA DA...

Çağırdım, çarə deyilən
Çıxmadı, bəri çıxmadı.
Can çıxdı, kannan bu canın
Bircə dərd-səri çıxmadı...

Kimə bel bağladım, dədə,
İnandım verilən vədə;
Nə qaldı xəbəri, nə də
Öldü xəbəri çıxmadı...

Salsam da meyli bir yana,
Vaxt çekdi qeyri bir yana.
Gecənin xeyri bir yana,
Gündüzün şəri çıxmadı...

Gec olsa da, gec, məndən də
Keç, ilahi, keç məndən də.
Oğul oldum, heç məndən də
Düşməni çəpəri çıxmadı...

21 mart 2017

SƏNDƏ AZIB QALMIŞAM

Vaxtımı, zamanımı
Qururam səndə, qadın.
Elə, dönüb-dolanıb,
Dururam səndə, qadın.

Bu nə sirdi, önündə
Sehirlənib qalmışam.
Sən nə gözəl xəyalsan,
Mən nə gözəl dalmışam...

Sağında, solundayam,
Sağ tükənməz, sol bitməz.
Yolçuyam, yolundayam,
Ömür bitər, yol bitməz.

Bezib, usanmağım yox
Bir gün darıxım gedim.
Səndə azib qalmışam,
Yol göstər, çıxım gedim...

21 mart 2017